



ሰማኢታትና ዝቐሰኑ ሕድሮም ዝጠለመ ስርዓት ህግደፍ ተወጊዱ።

ህዝባዊ ደሞክራሲያዊ ስርዓት እንተተኸለጠ ጥራሕ እዩ፤

ጸረ ህዝብን ጸረ ደሞክራሲን ጨቆንቲ ስርዓታት ባዕዳውያን ይኹኑ ዘቤታውያን ገዛእቲ ክሳብ ዝሃለዉ ቃልሲ ክህሉ፣ ቃልሲ ክሳብ ዝሃለወ ካኣ መስዋእቲ ክህሉ ባህርያውን ንቡርን እዩ። ህዝብታት ኤርትራ ምእንቲ ናጽነቶምን ሓርነቶምን ክብሉ ንከባቢ ሓደ ክፍለ-ዘመን ዝኸውን “እምቢ ንመግዛእቲ” ኢሎም ኣንጻር ተኸታተልቲ ባዕዳውያን ገዛእቲ ከቢድ መስዋእቲ እናኸፈሉ ዝተጋደሉ ውፋያትን ጽኑዓትን ሓርበኛታት ተቐለሰቲ እዮም።

ኣብቲ ዝደሓረ ናይ ባዕዳውያን ገዛእቲ ስርዓታት ሃይለስላሰን ደርግን ዝተካየደ ጽዕጹዕ ሓበኛዊ ቃልስን ዝተኸፍለ መስዋእትን ብጣዕሚ ከቢድ እዩ ነይሩ። ስርዓት ሃይለስላሰን ደርግን “ኤርትራ መሬታምበር ህዝባ ኣየድልየናንዩ ብምባል፡ ዓሳ ክመውት ባሕሪ ኣንጽፍ” ዝብል ኣረሚናዊ ጸረ ህዝቢ ፖሊሲ ሒዞም ህዝባ ንምጽናት ዘይፈንቀሉዎ እምኒ ኣይነበረን። ሰላማውያን ሰባት ቆልዓ-ሰበይቲ፣ ቀሺ፣ ሸኹ፣ መራዓውቲ ኣረጋውያን ከይበሉ ክሳብ ኣብ ኣብያተ ቤተክርስቲያንን መሳገድን ከይተረፈ ብሓዊ እናቃጸልዎምን ብታንክታት እናረገጸዎምን፣ ብነፈርትን ሂሊኮፕተራትን እናጨፍጭፍዎምን ንብረቶምን ጥራቶምን እናብረሱን እናራሰዩን ብኣሸሓት ሰንኪሎምን ተሰዊኦምን ተሰዲደምን እዮም።

ናይ ዑናን ሽዕብን ዓዲ-ኢብሪሂምን ዘሰካሕክሕ ናይ ህዝቢ ህልቂት ካብ ባሕሪ ብጭልፋ ንኣብነት እንተወሰድናኳ እኹል እዩ ዝመስለና። ናይ ሓርነት ሰራዊትን ህዝባዊ ሚሊሻን ደረጃ ብደረጃ ህዝብን መሬትን ኤርትራ ሓራ ንምውጻእ ኣብ ዝተካየደ ሃገራዊ ሓርነታዊ ጸረ ባዕዳዊ መግዛእታዊ ቃልሲ ይኹን ኣብ ዝተካየደ ኩናት ሕድሕድ ከቢድ መስዋእቲ ከፊሎም እዮም። ኣብዚ ነዊሕን ጽንኩርን ሓርነታዊ ተጋድሎዚ ዳርጋ ካብ ነፍስ-ወከፍ ስድራ ቤት ደቁ ዝተሰውኡ፣ ዝሰንከሉ ወይ ዝተሰዱ ኣብ ገሊኡ ካብ 4-5 ካብኡ ንላዕሊ ዝበጽሕ መስዋእቲውን ከፊሉ እዩ። እዚ ብደረጃ ዓድታት ክረኤ እንከሎ ካኣ ኣብ ገሊኡ ካብ 500-1000 ኣብ ገሊኡውን ካብኡ ንላዕሊ ዝተኸፍለ ከም ዘሎውን ይፍለጥ እዩ።

ህዝብታት ኤርትራ እዚ ኩሉ ሰፍ ዘይብል ልዑል መስዋእቲ ከፊሎም ከብቅዑ እቲ ዝተረጋገጸ ዓወት ብሰንኪ ጸረ-ህዝቢ ስርዓት ህግደፍ ካብ ተራ ሃገራዊ ነጻነት ንላዕሊ ክሓልፍ ስለዘይካኣለ ህዝብታትና ኣብ ዳግማይ ኣርዑት ዘቤታዊ መግዛእቲ ወዲቕም ሓሳራ-መክረኦም ክርእዩ ተገዲዶም እዮም።

ትጽቢታት ውጽዓት ህዝብታት ኤርትራን ጀጋኑ ሓርበኛታቱን ሰማኢታቱ ግን እዚ ሕጂ ኣጋጢሙዎ ዘሎ ናይ ሓሳረ መክራ ሂወትዚ ክኸውን ትጽቢቶም ኣይነበረን። እንታይ ዳኣ መጻኢት ሓዳስ ኤርትራ ሰብኣውን ደሞክራሲያውን መሰላት ዝኸብረላ፣ ናይ ብሄር ሃይማኖት ጾታ ወዘተ ማዕርነት ዝረጋገጸላ፣ ሃብትን ስልጣንን ሃገር ብፍትሓውን ማዕርነታውን ኣገባብ ዝመቐራላ፣ መጻኢ ዕድል ህዝብን ሃገርን ብሕገ-መንግስቲ ዝግዛኣላ፣ ምስ ጎረባብቲ ህዝብታትን ስርዓታትን ተረጋገጸካ ብሰላም እትነብረላ፣ ንድሕረትን ድኸነት ብምውጋድ ኣብ ጎደና ቃልስን ዓወት ንቕድሚት እትምርሽላ ህዝባዊት ደሞክራሲያዊት ሃገር ክትህልዎ እዩ ነይሩ ትጽቢታቱ።

እዚ ፍትሓዊ ሕቶታትዚ ስለ ዘይተመለሰ ካኣዩ እቲ ቃልሲ ጸረ ህዝቢ ስርዓት ህግደፍ ክቕጽልን ህዝብታት ኤርትራ ሕጂውን ሰፍ ዘይብል መስዋእትን ስልክልናን ክኸፍሉንን ስደት ዛሕዛሕ ኢሎም፣ ክጠፍኡን ህዝብን ሃገርን ኤርትራ ንብርሰትን ምብትታንን ተሳጢሖም ዝርከቡ ዘለዉ። ድሕሪ ነጻነት ኤርትራ ኣብ ውሽጢዚ 26 ዓመታትዚ ክንደይ ንጹሃን ዜጋታት ብጨካን ኣረሚናዊ ስርዓት ህግደፍ ዘይተኣሰሩን ዘይተጨውዩን ዘይተቐንጸሉ፣ ኣብ ዘዘኣጎዶ ዘይፍትሓዊ ኩናት ብኣሸሓት ዘይሃለቑን ዘተፈናቐሉን። ብሓጻሩ ኤርትራ ሃገርና ኣብ ትሕቲ ስርዓት ህግደፍ ኣብ ጎደና ሰላምን ደሞክራሲን

ልምዓትን ዘይኮነስ ኣብ ዓባይ ቤት-ማእሰርቲ ተቐዶራ ህዝብታታ ናይ ሓሳራ-መከራ ሂወት ከሕልፉ እዮም ዝኾኑ።

ሃገርና ኣብ ትሕቲ ከምዚ ዝኣመሰለ ጨካን ኣረሚናዊ ስርዓት ኮይና እናሃለወት እያ ቆርቦት በጊዕ ዝተኸደነ ተኸላ ስርዓት ህግደፍ ብስም ስወኣት ንብዓት ሓርገጽ እናነበዐ ዓመት መጻ ንይምስል ኣብ ፎቓዶ ጎደናታት ኣብቲ ብሰንኪ ጸረ ህዝቢ ስርዓተ ምሕደርኡን ቀንጻሊ ተግባራቱን ጉህዩን ሓዚኑን ዘሎ ህዝብና ሽምግ ኣብሪሁ ዕድሙ-ስልጣኑ ከናውሕ ላዕልን ታሕትን ጸፋ-ዕፋዕ ክብል ዝረኤ ዘሎ። ውጽዓት ህዝብታት ኤርትራ ግን በዚ ወደኸደኸ ናይ ስርዓትዚ ዝታለሉ ዘይኮነስ ሕድሪ ሰማእታት ዝጠለመ ስርዓትዚ ተወጊዱ ህዝባዊ ደሞክራሲያዊ ስርዓት እንተተኸሊ ጥራሕ እዩ ሰማእታትና ዝቐሰኑ ምዃናም እዮም ዝግንዘቡ።

ስለዝኾነ ካእ ህዝብታት ኤርትራ፡ ብመስዋእቲ ጀጋኑ ሓርብኛታት ደቁ ርእሱ ኣድኒኑ ክነብዕን ከስተንትንን ዘይኮነስ መስዋእቲ ደቁ ንኮንቱ ከም ዘይተርፍ ካብ ተራ ሃገራዊ ነጻነት ንላዕሊ ሓርነት ህዝቦም ከረጋግጹ ዝበቐዑ፡ ሕድሪ ሰማእታት ዝተቐበሉ ጀጋኑ ደቁ ኣብ ቃልሲ ጸሚዶም ኩሉ-ሽነኻዊ መስዋእቲ እንኮላይ ዝለዓለ ናይ ሂወት መስዋእቲ ይኸፍሉ ስለ ዘለዉ ተስፋ ከይቆረጸ መግንጥኡ ሸጥ ኣቢሉ ሕጂውን ዳግማይ ታሪኽ ክሰርሕ ብጽንዓትን ተወፋይነትን ክቃለስ ከምዘለዎ ደሞክራሲያዊ ግንባር ሓድነት ኤርትራ /ደግሓኤ/ በዚ ኣጋጣሚዚ ናይ ጽንዓትን መኸተን ጽዋዒቱ የቕርብ።

ሕድሪ ጀጋኑ ሰማእታትና ብደሞክራሲያዊ ተጋድሎ ህዝብታትና መሊኡ ክረጋገጽ እዩ!!

ኩሉ ዓቕምታት ደምበ ተቓውሞና ብቐዳምነት ንስርዓት ህግደፍ ንምውጋድ ሓቢሩ ይረባብረብ!!

ዓወት ንኣርነታዊ ቃልስና!!

ደሞክራሲያዊ ግንባር ሓድነት ኤርትራ፡

ደግሓኤ

20 ሰኔ 2017